

బాట్

పిల్లలు ఇంటిముందు అలరిగా బొటాడుతున్నారు. నలుగురమ్మాయిలూ, ఇద్దరబ్బాయిలూనూ. అబ్బాయిలిద్దరూ ఒకరి నొకరు "బాట్" చేసుకోవలసిందేకాని, ఆడపిల్లలు వాళ్ళని "బాట్" చెయ్యలేరు.

శేషు వరండాలో సంభాని కానుకుని నిలబడి వాళ్ళ ఆటను గమనిస్తున్నది. ఆమె మొహంచూస్తే ఏదో పరధ్యానంలో వున్నట్టు కనిపించినా ఆమె ఆలోచనలు పిల్లల ఆటకు ఆటేదూరం పోలేదు.

ఆడే పిల్లలొకలా సీను పెద్దవాడు. పన్నెండేళ్ళుంటే. చక్కని మొహం పెద్ద కళ్ళు, పట్టుకుచ్చులాంటి జుట్టు, ఏ మాత్రమూ అలవకుండా అందర్నీ పరుగెత్తిస్తున్నాడు. ఆటకు నాయకుడు. ఆడపిల్లలొకలా రవణి పెదది, పదేళ్ళు. మిగిలినవాళ్ళకన్న చాలా అందగతే. రవణి అంటే సీను కిషమేమో, లేకపోతే దాన్ని ఒక్కసారై నా బొటు చెయ్యడా?... అవును, అందుకే సీను సుబ్బుల్ని కూడా బొటు చేశాడు. ఎందుకంటే సుబ్బులు రవణిని బాట్ చేశాడు. సుబ్బులు రవణిని బాట్ చేశాడనే పంతంకొద్దీ సీను సుబ్బుల్ని రెండుసార్లు వరసగా బొటు చేశాడు.... మగపిల్లలు దొంగలయి వెంట పడ్డప్పుడలా ఆడపిల్లలు కయ్యోమని అరుస్తారు. చెవులు చిలులు పడేట్టు. పాడుముండ రవణి అందరికన్నా చెవులు గింగురెత్తిసుంది....

ఆటలో బొటయితేనేం? ఆటలో షరతులన్నీ మనం పెట్టుకునేవేగా? ముట్టుకుంటే దొంగ కావటమూ, ముట్టుకునేలోపుగా కూర్చుంటే దొంగ కాకపోవటమూ, అందరికన్నా ఆఖరుకు కూర్చున్నవాళ్ళు దొంగ కావటమూ, కూర్చున్నవాళ్ళు, పరిగెత్తేవాళ్ళు ముట్టుకుంటే గాని లేవలేకపోవటమూ—ఇవన్నీ నిజమా? వొట్టి ఆట. అంతా అనుకోవటాలే.

మొగుడు చచ్చిపోతే వెధవకావటమంటే అది నిజం. కిందటి జన్మలో ఏదో పాపం చేసుకుంటే ఈ జన్మలో మొగుడు పోతాడు. పుణ్యం చేసుకున్నవాళ్ళు మొగుడికన్న ముందు పోతారు చక్కగా! అందుచేత కిందటి జన్మ కూడా నిజమే.... అబ్బ! దీనినోరు పడిపోనూ! భగవంతుడు రవణికెంత గొంతు పెట్టాడూ? సుబ్బులు తనని పట్టుకు నలిపేసినట్టు ఎట్లా అరుస్తుందో! అదంతా భయమా? నటన! సంతోషమే.... సీను వొట్టి వాజు. కాకపోతే తానే దొంగఅయి రవణి వెంట

పరిగె తదూ ? నుబ్బులుకు దొంగ కావటం అభ్యంతరం లేదు. ఏడిచినట్టుంది వీళ్ళ ఆట ! అబద్ధం ఆటా వీళ్ళూనూ....

మొగుడు పోయినవాళ్ళు తల లెండుకు గొరిగించుకోవాలి ? చిన్నప్పుడు రాకపోయినా పెద్దయినాక తప్పదు. లేకపోతే ఆ లక్ష్యమ్మను గురించినట్టే చెప్పు కుంటారు. లక్ష్యమ్మ ఒక మంచి చీరె కట్టమ, కళ్ళకు కాటిక పెట్టదు-ఏమీ చెయ్యదు : సాపం. జుట్టు తీయించలేదు. అందుకని లక్ష్యమ్మను గురించి అసహ్యంగా మాట్లాడతారు. అటువంటి మాటలనిపించుకోవటం కంటే జుట్టు తీయించుకోటమే హాయిబ్బా !

జుట్టు తీయించుకోవటమూ రోతే. మంగలాడిముందు కూచోవాలి. అ తయ్య చూడరాదూ ! చీ ! చీ !

వెధవముండలు తిరిగి పెళ్ళిలెట్లా చేసుకుంటారో ! వాళ్ళకి తప్పు చేసు న్నట్టుండదు గామాలు ? అందరితోనూ మామూలుగా మాట్లాడానికి వాళ్ళకి బిడియంగా వుండదేమో ? ఆ సరస్వతి చూడరాదూ ? సరస్వతిని అందరూ ఎదట సరిగానే చూస్తారు. కాని సరస్వతి చాలా చెడ్డపని చేసిందని అందరికీ తెలుసు. ఆవిడ మొగుడు తనే ఆవిడ మొగుడన్నట్టు ఎట్లా తిరుగుతాడో ? ఆవిడకి ఒకప్పు డింకో మొగుడున్నాడని తెలీదూ ? చీ, చీ ! కాపరమే చెయ్యాలా ఏం ? పు సె కట్టినాక మొగుడు మొగుడే !

మొగుడు పోయినదాన్ని పెద్దవాళ్ళు నీచంగా చూసారంటే అట్లా చూడటం చేత కిందటి జన్మలో చేసుకున్న పాపమంతా పోతుంది....

* * *

శేషుకు పదమూడో ఏడు. ఆమె మనస్సులో ఉన్న ఈ నమ్మకాలు ఒకరు మప్పినవికావు. పదమూడేళ్ళపిల్ల హృదయంలో కూడా ఈ లోకంలో ఏదో ఒక విధమైన న్యాయం వుంటుందనే విశ్వాసం వుంటుంది; ఆ విశ్వాసమే లేకపోతే అంత చిన్న హృదయం కూడా గాలికి బుడగ విచ్చినట్టు విచ్చిపోక తప్పదు. లోకంలో వుండదగిన న్యాయం ప్రత్యక్షంగా కనిపించకపోతే అంత లేత హృద యమూ, సాలీడు తనకుతానే గూడు అలుకున్నట్టుగా, లోకంలో వుండదగిన ఆ న్యాయాన్ని సృష్టించుకుంటుంది. ఒకటే వ్యత్యాసం : సాలీడు తన గూడులో ఎన్నడూ చిక్కుకొదు. మానవహృదయమూ తన గూడు విడిచి ఒకంతట పైకి రాలేదు.

అకస్మాత్తుగా పిల్లలు ఆటచాలించారు. అరుపులు ఆగినై, శేషు వీధి గుమ్మంకేసి చూసింది. నరసమ్మగారు ఫెళ ఫెళలాడే పట్టుచీరె, రంగు రంగులది

కటుకుని మొహాన రూపాయంత కుంకంబొట్టు పెట్టుకొని, గాలిలో ఈదుతున్నదానల్లో లోపలికి వస్తున్నది. ఆవిణి చూడగానే శేషుకు ఎందుకో నవ్వుబుద్ధయింది. కాని ఆ నవ్వు పైకి రావటానికి ఏమాత్రమూ ప్రయత్నించలేదు.

“మీ అమ్మేదే శేషూ ?” అన్నది నరసమ్మ.

“పురాణం వినటానికి వెళ్ళింది”

“మీ అక్కయ్యా ?”

“దొడ్లో తలంటి పోసుకుంటున్నది.”

“మా పిల్ల సావిత్రి గారీదేవి వ్రతం చేసుకుంటున్నది. నేను వచ్చిపోయినా నని మీ అమ్మతో చెప్పు!” అంటూ నరసమ్మ దొడ్డికేసి వెళ్ళింది. “జానకి” అని ఆవిడ కేకలు పెట్టటం శేషుకు వినిపించింది.

పిల్లలు ఆట చాలించారు. పొద్దుకుతున్నది కూడాను. శేషు వరండాదిగి. ఆవరణలోకి వచ్చింది. నరసమ్మగారు తిరిగివచ్చి వరండాలో గడపకి కుంకంబొట్టు పెడుతూ, “నే నొచ్చానని మీ అమ్మతో చెప్పు!” అంటూ వెళ్ళిపోయింది.

శేషు నరసమ్మకు సమాధానం చెప్పలేదు. నరసమ్మను చూస్తేనూ, నరసమ్మ కూతుర్ని చూస్తేనూ, సావిత్రి గారీదేవి వ్రతాలు చూస్తేనూ ఒక్కసారిగా శేషుకు మండిపోయింది. ఏ ధ్యానం మీదనో వుండి శేషు తలవాకిలి దిగిరికి వెళ్ళి దథాలున తలుపు మూసి గడియ పెట్టింది. కాని మరుక్షణమే గడియ తీసి తలుపులు కూడా బారా తెరిచింది. “అసలు సంధివేళ ఈ తలుపులు మూసుకోవటం మేమిటే?” అని తల్లి వచ్చి కోప్పడుతుంది.

తలుపు తెరుస్తూనే వాకిట్లో ఎవరో ఉండటంచూసి శేషు ఉలిక్కిపడింది. అయితే మరుక్షణం మనిషిని గుర్తించి, “బావా యిదేనా రావటం?” అన్నది.

బావ, “ఏం శేషూ, కులాసాగా వున్నావా? కిందటిసారి చూసినప్పటికన్న కాస్త లావయినట్టున్నావే?.... జానకి ఏదీ?” అంటూ లోపలికి వచ్చాడు.

“అక్కయ్యా తలంటి పోసుకుంటున్నది. అమ్మ పురాణం వినబోయింది. నేను నిజంగా పొడుగెదిగానా?” అన్నది శేషు.

బావ నవ్వుతూ - “పొడుగెదగలేదు గాని కాస్త లావయినట్టు అవుపిస్తున్నావు” అన్నాడు.

“నేనేం లావు కాలేదు” అన్నది శేషు. లావు కావటం చాలా తప్పయినట్టు.

“రోజూ నీ వొళ్ళు నువు చూసుకుంటుంటే తెలీదు. నా మాదిరిగా ఎప్పుడైనా ఒకసారి చూసే వాళ్ళకి తెలుస్తుంది” అన్నాడు బావ.

శేషు మాట్లాడలేదు. బావ అనకూడని మాట ఏదో అన్నట్టుగా తోచింది శేషుకు.

బావా, శేషూ కలిసి ఇంట్లో ప్రవేశించారు. ఇంట్లో అప్పుడే చీకటిగా వుంది.

యింకా దీపం పెట్టలేదా అని బావ అడుగుదామనుకుంటుండగా శేషు అతని పక్కనుంచి గబ గబా వెనుకనుంచి ఎవరో తరిమినట్లు పారిపోయింది లోపలికి. బావ సావిటోనే ఆగిపోయినాడు.

ఒక నిమిషంపాటు దీపం జాడగాని, శేషు అలికిడిగాని లేకపోవటం చూసి అతను “శేషూ!” అని పిలిచాడు. శేషు వంటఇంటి వేపునుంచి, “నిప్పెట్టె కనపడి చావదేం?” అనటం అస్పష్టంగా వినిపించింది.

“నిప్పెట్టెకోసం వెతుకుతున్నావా? నా దగ్గర వుంది పట్టుకెళ్ళు” అన్నాడు బావ.

కాసేపటికి వంటింటివేపు గడప దగ్గర శేషు ఆకారం అస్పష్టంగా కనబడింది. “ఇలా పడెయ్యి” అన్నది శేషు : తన కర్రంగాని ఆజలను పాటిస్తున్న యుద్ధ సైనికుడలే బావ చేతిలో వున్న నిప్పుపెట్టె ఆమెవేపు విసిరివేశాడు. గలగలా చప్పుడుచేస్తూ నిప్పుపెట్టె మండిగానికి కొట్టుకుని కిందపడింది. నిప్పుపెట్టె తీసుకుని శేషు ఆకారం అదృశ్యమయింది.

బావ దొడ్డివాకిలికేసి నడవసాగాడు. అటునుంచి లోపలికి వస్తూ జానకి “ఇంకా దీపం పెట్టలేదులే?... ఎవరూ?” అన్నది భర్తను గుర్తించక.

“ఎవరూ?” అన్నాడు బావ.

“మీరా? ఎప్పుడొచ్చారూ? చీకటిపడ్డా శేషు దీపం పెట్టలేదేమో?”

“పెడుతున్నది. తలంటి పోసుకుంటున్నావా? నే నొస్తాననే?” అన్నాడు బావ అకస్మాత్తుగా మరోమనిషి అయిపోయి. అతనిలాటి భార్యాప్రియుడు రెండు నెలలయిన తరవాత భార్యను చూడగానే కొన్ని వెకిలిమాటలు మాట్లాడతాడని మనం సులభంగా ఊహించుకోవచ్చు.

* * *

నన్నా, బావతోపాటు జానకి కూడా భోంచేసింది. “నువు కూడా కూచోవే” అని తలి అంటే శేషు కూచోలేదు. శేషుకు జానకిని చూస్తే నవ్వాచ్చింది. కాని ఆ నవ్వు పైకి రావటానికి ప్రయత్నించలేదు. జానకి ముస్తాబయింది. తెల్లటిచీర కట్టింది. కళ్ళకి నాజూకుగా కాటిక పెట్టింది. రోజూ మోస్తరుగా లప్పెడు పట్టించ లేదు. మల్లుజాకెట్టు తొడుక్కుంది. ఈ మార్పంతా ఒక లెళ్ళిలోడికాదు. జానకి

మొహమే మార్చేసింది. మొహంమీద రోజూ కనపడే కొంత చిరాకూ, చీదరా దాచి పెటెలో పెట్టేసింది. మొహంతోపాటు గొంతు కూడా మార్చేసింది జానకి. జానకి ఇంకో మనిషిలే కనిపించటానికి ప్రయత్నిస్తున్న దొంగలే కనిపించింది శేషు బుద్ధికి. జానకిని చూస్తే శేషుకి చంప బుద్ధయింది.

బావా, జానకి భోజనాలయినాక జానకి తన కంచమూ తన మొగుడి విస్తరి ఎత్తబోయినట్టు నటించింది.

“ఎందుకమ్మా, నేను ఎత్తుతాలే. నువ్వు వెళ్ళు” అన్నది తలి. ఆవిడ అటా అంటుందని తెలిసినట్టుగానే జానకి చివాయి న లేచి వెళ్ళి చెయ్యి కడుక్కుని గదిలోకి వెళ్ళిపోయింది.

“రేపటినుంచీ జానకి మామూలు మనిషిలేనే ఉంటుంది. మాతోపాటు అన్నం తింటుంది. మామూలు మొహం పెడుతుంది. మామూలు గొంతుతో మాట్లాడుతుంది.... దొంగ! దొంగ! అప్పుడే గదిలో దూరింది! ఇంకా అంతా అన్నాయి తినకుండానే, ఎవరూ పడుకోకుండానే! చీ! చీ!” అనుకున్నది శేషు.

“నాన్నా, నువ్వు వసారాలో పడుకుంటావా, సావిట్లోనా?” అని అడిగింది శేషు.

“వసారాలోనే పడుకుంటానమ్మా!” అన్నాడు నాన్న.

“నేను కూడా వసారాలో వేసుకోనా?” అన్నది శేషు.

“వేసుకో!” అన్నాడు నాన్న. ఎప్పుడూ తన పక్క విషయం సలహా అడగని శేషు ఇవాళ అడగటం ఆయన కర్తవ్యంకాలేదు.

నడుము వాల్చటం వ్యవధానంగా శేషుకు నిద్రపట్టిపోయింది. పదిగంటల బండికి అన్నా వదినా వచ్చేసరికి శేషు గాఢనిద్రలో వుంది. నాన్నా, అన్నయ్యా మాట్లాడుకోవటమూ, తలి లేచి మళ్ళీ వంట చెయ్యడమూ, వదినె తన పక్కలోనే పడుకుని తెల్లవారూ నిద్రపోవటమూ శేషు ఎరగనే ఎరగదు.

తెల్ల వారురూమున అందరికన్నా ముందు నిద్రలేచిన శేషు తన పక్కలో మరోమనిషి వుండటం చూసి గాభరాపడి, ఆశ్చర్యపడి, అర్థంచేసుకున్నాక కలిగిన ఆనందానికి మేరలేదు. శేషుకు తన వదినెను చూస్తే కలిగిన ఆనందంలాటిది కలిగి ఎన్నో నెలలు అయినట్టుంది.

“వొదినా, వొదినా!” అంటూ శేషు వొదినెను ఊపి నిద్రలేపింది. కళ్ళమీద కూర్చున్న నిద్ర బరువుకు రెప్పలు బలవంతాన ఎత్తి వొదినె శేషును చూసి మళ్ళీ

తన మూసేసి చిరునవ్వు నవ్వుతూ “రాత్రి పడుకునేటప్పటికి చాలా పొద్దు పోయింది. శేషూ, మేం రావటం నీకు తెలీదుగా?” అన్నది.

తన వొదినె అంత అందమైన మనిషి ప్రపంచంలో లేదనిపించింది శేషుకి. వొదినె దగ్గర దొంగవేషాలు లేవు. వొదినె ఎప్పుడూ తన విషయమే ఆలోచించదు. ఆ తేడా ఎక్కడుందంటే చెప్పటం పదమూడేళ్ళ పిల్లకి సాధ్యంకాదుగాని తేడా వుందని చంటిపిల్ల కూడా ఎట్లాగో తెలుస్తుంది.

* * *

అమ్మ వొదినెను తలంటుకోమంది. శేషు కూడా అడిగింది.

“నువ్వంటుకుంటే నేనూ అంటుకుంటా” అన్నది వొదినె శేషుతో.

“బాగావుంది. నా కిప్పుడు తలంటే తక్కువయిందాయేం?” అన్నది శేషు. కాని వొదినెతోపాటు తాను కూడా తలంటి పోసుకుంది. తలంటు కాగానే వొదినె వాళ్ళ చుట్టాలింటికి బయలుదేరుతూ “నువ్వకూడా రా శేషూ, లేకపోతే మా చిన్న మామ్మ నన్ను భోంచెయ్యమని చంపుతుంది” అన్నది.

ఇద్దరూ కలిసి వదినె చిన్న మామ్మగారింటికి వెళ్లారు.

చిన్నమామ్మగారి రెండో అల్లుడు కాబోయి శేషుని చూసి “పాపం; ఈ పిల్లకే గదూ ఈ మధ్యా....” అన్నాడు.

“అవును ఈ మధ్యేం? అప్పుడే రెండేళ్ళు పూర్తి కావస్తున్నది” అన్నది వదినె,

“ఇంకా మళ్ళీ పెళ్ళి చెయ్యలేదేం? చెయ్యకపోయినారా? ఎన్నేళ్ళు?” అన్నా డాయన. చూడటానికి తారు సిబ్బెల్ల వున్నాడుగాని ఆయన్ను చూస్తే శేషు కెందు చేతో అసహ్యం వెయ్యలేదు.

“ఎక్కడిదీ? ఇంకా పదమూడై నా వెళ్ళలేదు. వచ్చే యేటినుంచీ అమ్మాయి గారికి సంబంధాలు చూడాలి” అన్నది వదినె శేషు మెడ గట్టిగా చేత్తో అదుముతూ.

అకస్మాత్తుగా శేషుకు వొళ్ళంతా డొల అయిపోయి శరీరం గాలిలో తేలి పోబోతున్నట్టయింది. సమీపంలో ఎక్కడో బాట్ ఆడుతున్న పిల్లలో ఎవరో “బాట్!” అని కేకవేశారు. శేషు విరగబడి నవ్వుసాగింది.

వదినె శేషు కేసి ఆశ్చర్యంగా చూసింది. ఆవిడకు శేషు నవ్వు అసహజం గానూ బాధాకరంగానూ కనిపించింది,

“ఎమిటమ్మా, శేషూ?” అన్నది వదినె.